

"ዘለና መማረጂ ብዘተ ተኹሲ ጠጠው ምባል ወይ እዚ ፋሽሽታዊ መንግስቲ ንሰላም ክሳብ ዘይተቐበለ ብወታደራዊ ሓይሊ ምድምሳስ እዩ።" ፕረዚደንት መንግስቲ ትግራይ ዶ/ር ደብረፅዖን ገ/ሚካኤል

መቐለ ጳጉሜን 04-2013 ዓ/ም(ቴሌቪዥን ትግራይ)ፕረዝዳንት መንግስቲ ትግራይን ዶ/ር ደብረፅዖን ገ/ሚካኤል ብምኽንያት ሓዲሽ ዓመት 2014 ዓ/ም ኣብ ህሉው ኩነታት ትግራይን ኢትዮጵያን ኣመልኪቶም ካብ ዝሃብዎ መግለጺ።



ዝተኸበርኻ ኣብ ውሽጥን ወፃኢን እትርከብ ህዝቢ ትግራይ፣ ነባራት ኣመራርሓ ፣ መዘና ኣልቦ ጅግና ሰራዊት ትግራይ ፣ ህዝባዊ ቃልስና ዝደገፍኩም መራሕቲ ሃገራት፣ ዓለም ለኽ ትካላትን ኩሉኹም መዳረግቲ ኣካላትን፤

ልዕሉ ኹሉ ክትዝከር፣ክትገልጹን ክትፅሕፎን ቃላት ዝሓፀረካ ኣዝዩ መሪርን መስተንክራዊ ዓወታት ካብ ዘመዝገብናሉ 2013 ዓ/ም ናብ 2014 ዓ/ም እንኳዕ ብሰላም

ኣብፀሓኩም። 2014 ዓ/ም ናይ ሰላም፣ ቅሳነት፣ ራህዋ፣ ጥዕናን ፣ሰናይ ስራሕን ብሩህ ተስፋን ኩለመዳያውን ዓመት ክኹነልና

መዓንገና ሸጥ ኣቢልና ብምቅላስ ደመኛ ፀላእትና ዳግማይ ስግኣት ትግራይ ናብ ዘይኮንሉ ኣግባብ ከምንሕምሸሾም ብምትእምምን እዩ።

ኣብ ታሪኽ ህዝቢ ትግራይ 2013 ዓ/ም ዝተደራረበ ፉሉይ ፍፃሜ ዝተፈፀመላ ዓመት ኮይና ክትምዝገብ እዩ። ፀላእቲ ህዝቢ ትግራይ ኩሉ ዓቕሞም ኣዋዲዶም ህዝብና ነብራያ ነበረ ክዝንቶ ንምግባር ሰፋሓቲ ዓሞቕትን ተኸታተልቲ ወራራትን ዝተኸየዱሉ፤ ወረርሽታ ህዝቢ ትግራይ ብጥይት ፣ ብጥምት፣ ብጥቕዓት፣ ብጾታዊ ዓመፅ፣ሃፍቲ ምዝማትን ምዕናውን ፈፂሞም ኣብ መበል 21 ክፍለ ዘበን ክፍፀምዩ ተገሂሉ ዘይግመት ዘይናይሰብ ኣረሜኔያዊን ባርባራውን ግፍዕታት ፈፂሞምልና እዮም ።

ይኹን እምበር ህዝቢ ትግራይ መኸትኡ ብምሕያል ኣብ ቃልሲ ፍሉይ ቦታ ዘለዎ ድመቕ ዓወት ኣብዛ ታሪኻዊት 2013 ዓ/ም ፈፂሙ እዩ። ፀላእቲ ደምሲሱ መብዛሕትኡ መሬት ትግራይ ኣብ ትሕቲ ቁፅፅሩ ኣውዲሉ፤ ዝመረጾ መንግስቲ ናብ ቦትኡ ኣእትዩ ስራሕ ጀሚሩ እዩ። ህዝቢ ትግራይ ብፀላእቲ ተመንጢሉ ዝነበረ መሰል ዓርሰ ውሳኔን ዓርሰ ምሕደርኡን ብቃልሱ ናብ ቦትኡ ዝመልሰ ምዃኑ ታሪኽ መዝገብ እዩ። ስለዚ 2013 ዓ/ም ብዓብይኡ እዋን ፀላም ትኹን እምበር ናይ ህዝባዊ መኸተ፣ቃልስን ድመቕ ዓወት ዝተመዝገበላ ዓመት ኮይና ኣብ ታሪኽ ህዝቢ ትግራይ ብፉሉይ ትዝከር ዓመት እዩ።

ሕሉፋት ሰውኣት ቃልሲ 17 ዓመትን ናይ እዋን መኸተን ሰውኣትናን ዘተኣሳስረት ዓመት እውን እያ 2013 ዓመተ ምህረት። ሰውኣት መኸተ ሕድሪ ቐዳሞት ኣያታቶም ከየዕበሩ ዓብይ ታሪኽ ፅሒፎም ይፅሕፉ እውን ኣለው። ብሓፀና 2013 ዓ/ም ኣብ ታሪኽ ህዝቢ ትግራይ ዝተዳራረበ ቁም ነገር ዝሓዘት፣ናይ ፀላምን ብርሃንን፣ናይ ክሳራን ዓወትን፣ ቀፃሊ ሓዲሽ ዓወት ጥጅእ ጥንሲ ዝሓዘት ፍልይቲ ዓመት እዩ።

ኣብ ቀፃሊ 2013 ዓ/ም ዝተፈፀመ ሕውስውስ ዝበለ ታሪኽ ብዝርዝር ተፈቲኹ ምስ ሕሉፍን መፃኢን እዋን ዘለዎ ምትእስሳር ብምርዳእን ህዝቢ ትግራይ ደጊሙ ናብ ከምዚ ዝበለ ፈተና ከይኣቱ ቀፃሊ ጉዕዝኡ ውሑስ፣ ናብ ምዕባላን ስግግርን ከይዲ ዘእቱ ክኸውን ኩሉ ዘድሊ ፅንዓት፣ ገምጋምን ምትዕርራይን ክግበር ኣለዎ። እዚ ጉዳይ ከምቲ ኣብ መኸተና ዘርኣናዮ ብሓባር ክንዓም ዘለና ውራይ እዩ።

ይኹን እምበር ቐዳማይ ውራይና ህልውናን ድህንነትን ህዝቢ ትግራይ ምርጫ ስለሆነ። ካልሆነ ውራይት ነዚ ቀንዲ ውራይና ከይተዳፍኡ ብልክዎም ዝኸዱ ይኹኑ። ኣብ ጉዳይ ህዝቢ ትግራይ ድማ ፍፁም ሓድነት ክህሉ ግድን እዩ። ኣፈላላይ ሓሳብ ማለት ምዃራ ሓድነት ማለት ኣይኮነን። ፀላእን ባንዳን እንተተዘይኮይኑ ኣብ ጉዳይት ህዝቢ ትግራይ ኣብ ህላወን ድህንነትን ህዝቢ ትግራይ ፍፁም ሓድነት ክህሉ ግና ግድን እዩ። ህዝቢ ትግራይ በዚ መኸተ ዝሓዘ ፖለቲካዊ መርገቢ ተመሳሳሊ ጥራይ እንተይኮነስ ሓደ ምዃኑ ውሽጣዊ ሓድነቱ ክሳብ ክንደየናይ ስጡም ምዃኑ ከም ሓደ ሰብ ዝተጠመረ ሓደ ህዝቢ ምዃኑ ንኹሉ ኣርእዩ እዩ። ምንጩ ኩሎም ዓወታትና ድማ ሓድነት ዕላማናን ውሽጣዊ ጥንካረናን ምዃኑ ተረጋጊፁ እዩ። እዚ ተጠናኺሩ ክኸይድ ዝገበአ እዩ።

ኣብ ካልኣት ጉዳይት ግና ሽሕ ሓሳብ እንተሃለወ ሃፍቲ እምበር ፀገም ኣይኸውንን። ምእንተ ምንታይ ዝተፈላለየ ሓሳብ ምህላው ኣብ ዝሓፀረ እዋን ለውጢ ዘምፅእ ምፍፁም ፀፍቲ ሓሳብ ንምምራፅን ንምውህሃድን ስለዝጠቐም እዩ። ኣብዚ እቲ ቁም ነገር ብዝሰልጠነ ኣፋላላይ ምትእንጋድን ውሳኔ ዘድልዮ ድማ ብኣግባቡን ብመንገዱን ውሳኔ ክረክብ ምግባር እዩ። ዝለዓለ ውሳኔ ኣብ ዝድለየሉ ዝለዓለ ስልጣን ዘለዎ ህዝቢ ትግራይ ስለዝኾነ ብውሳኔ ህዝቢ ትግራይ መዕለቢ ዝግበረሉ ይኸውን።

ካብ ኤርትራ ንህዝቢ ትግራይ ዝወረሩን ብገበን ምፅናት ህዝቢ ትግራይ ዝሕተቱ ብውልቀ መላኺ ኢሳይያስ ዝምራሕ መንግስትን ሰራዊት ኤርትራን ከም ትካል ኩሎም እዮም። ብድምር እዞም ደም ንፁሃት ብምፍሳስ ዝሃጠሩ ኩሎም ወረርሽኤ ሓይልታት ኣብ ልዕሊ ህዝቢ ትግራይ ዝፈፀምዎ ምፅናት ዘርኢ ጨፍጫፍ ኣብ ልዕሊ ህዝብና ብቐሊሉ ዘይሃስሰን ዘይሓውን ስነኣእምሮኣዊ በሰላን ሰብኣዊ ህልቂት ቅልውላውን ኣብዚ ሓም እዮም። ብወረርሽኤ ኣብ ልዕሊ ህዝቢ ትግራይ ዝበፀሐ ጅምላዊ ጨፍጫፍን ምፅናት ዘርእን ካብቶም ኣብ ዓለም ከም እኒ ሩዋንዳ ቱትስ፣ ኣርመናውያን፣ ሞንጎሊያ፣ እስራኤልን ካልኣትን እንትነፃፀር ብዓይነቱ ፍሉይ እዩ።

ብሓፈሻ ኣብ ውሽጥን ወፃኢን እትነብር ህዝብና ብፍላይ ተመራመርቲ ልሂቃን ስነ ልቦናን ካልኣትን ዝኾንኩም ተጋሩ ብፍላይ ኣብቶም ካብ መረብቶም ተመነዛቢሎም ደኸቲምም ኣብ ከቢድ ስነ ኣእምሮኣዊ ፀቕጢ ዘለው ብዓሰርተታት ኣሸሓት ዝቐፀሩ ህፃናት ካብቲ ዘለዎም ፀገማት ተናጊፎም ብጥዑይ ኣእምሮ ትምህትርቶም ዝከታተልሉ ኩነታት ንምፍጣር ኣብ ዝግበር ርብርብ እጃምኩም ክትዋፀኡ ይፀውዕ።

ኣብ ታሪኽ ህዝቢ ትግራይ ዓመተ 2013 ዓ/ም ህልቂትን ዓወትን ጥራይ ዘይኮነስ ካብ ህዝባዊ ዕላማናን መትከላዊ እምነታትናን ክብርታትናን ዝብገሱ መሰረታዊ ዓቢይቲ ፖለቲካዊ፣ ወታደራውን ዴሞክራሲያውን ዓወታት ዝተመዘገቡሉ ዓመት ብምጅኑ እዞ ተኣምራዊ መስተንክራዊ ቅያ ተመዝጊቡላ ንሰናበታ ዘለና ዓመት ብቐፃሊ ወለዶታት ትግራይ ብፍላይ እናተዘከረት ክትነብር እያ። ስለዚ “ብዘይ መስዋእቲ ዓወት የለን” ዝብል ህዝቢ ትግራይ ሕድሪ ሎምን ትማልን ስውኣት ኣፅጊው ሒዙ ደመኛ ፀላእትና ደጃዕጃዕ የብሎም ስለዘሎ ህዝብና ብመስዋእቲ ኣይታቱ፣ ኣሓቱን ኣሕዋቱን ተሓቢኑ ንቐድሚት ክስጉም ገበር እምበር ርእሱ ኣድኒኑ ክስኮን ኣይገበርን፤ ንቐድሚት እውን ብዝበለፀ ሓሪኑ ተኣምር ከምዝሰርሕ ኣየጠራጥርን !

ንህዝቢ ከገልግል፣ ሉኣላዊ ስልጣን ህዝቢ ንኸኸበር፣ ሰላምን ፀጥታን ክረጋገፀ፣ ማሕበረ ኢኮኖሚያዊ ልምዓት ክሳብጥን ህዝቢ ዝሃቦ ሓደራ ኣብ እንግድዑ ዝተሸከመ መንግስቲ ትግራይ ሕጋዊ፣ ፍትሓውን ተቐባልነት ዘለዎ ህዝባዊ ኩናትና እናመርሐ ኣብዚ በዚፀሕፍኦ ዘለና ደረጃ ክበፀሕ ብምኽኣሉ ኣብ ታሪኽ ህዝቢ ትግራይና ናይ ባዕሉ ቦታ ሒዙ ኣሎ።

ኩሎም ወረርሽኤ ሓይልታት ህዝብን መንግስትን ትግራይ እናሃለው ማለት ሕልሚ ንግስና ፋሽሽቲ ኣብይ ኣሕመድ ከምዘይረጋገፀ፣ ከምኡ እውን ሃርጓፍ ድሌትን ጎበለል ቀርኒ ኣፍሪቃ ናይ ምዃን ባህጊ ውልቀ መላኺ ኢሳይያስ ኣፈወርቂን ከምዘይሳኻፀ ስለዝፈልጡ እዮም ኣብ ልዕሊ ትግራይ ኣረሜኔያው ወራር ዘካየዱን ዘካይዱን ዘለው ።

ዓለም ዘስደመመን ደመኛ ፀላእትና ልክዎም ክፈልጡ ዝገበረን ዓወታትና ሳላ ናይ መስዋእቲ ወለዶ እናተበሃለ ዝፀዕዕ ትውልድን ሓዲሽ ወለዶን ጠስምን ድልኽን ኮይኖም ቤዛ ህዝብም ስለዝተዋደቁ ብቐንዱ ድማ ኣብ ደገን ውሽጥን ዘሎ ህዝቢ ትግራይ ማይን ፀባን ኮይኑ ቀንዲ ተዋሳኢ ህዝባዊ ኩናት ባዕሉ ምዃኑ ስለዝመስከረ እዩ። ኣብ 2013 ዓ/ም ብዙሓት ዓወታት ዘመዘገቡሉ ዓመት ምዃኑ ኣብዚ መዳይ ክስመረሉ ዝገባእ ጉዳይ ኣሎ። ኣብዚ ውረድ ደይብ ዝንበሮ ጉዕዞ 2013 ዓ/ም ህዝባዊ ቃልስና ዝዓመሙ ሰለስተ ዓቢይቲ ዕላማታት ሕዚ እውን ኣይተዓወቱን ። ብርግፀ ጉጅል ፋሽሽቲ ኣብይ ኣሕመድ ብሰራዊት ትግራይ ተዳሂኹ ጭርኡ ደገሉ 21 ሰነ 2013 ዓ/ም ካብ ሰሜናዊት ኮኾብ ትግራይና ዝኾነ ከተማ መቐለ ብምህዳሙ መንግስቲ ትግራይ ዋላ ናብ ቦትኡ እንተተመለሰ ምዕራብ፣ ሰሜን ምዕራብን ምብራቕን ትግራይ

መሊኩ ሓራ ስለዘይወፀ ዓወትና ምሉእ 'ዩ ዝበሃል ኣይኮነን። ስለዝኾነ እውን ምድፍፋእ ዝህልዎ ቀፃሊ ከቢድ ጉዕዞ ይፅበየና ከምዘሎ ህዝቢ ትግራይ ብዕሊ ተረዲኡ ኣብ ተዋፈርናሉ ዓውደ ስራሕ ክንገጥፍ ን ብዕቱብ ክንረባረብን ይግባእ።

ኣብዚ እዋን ካብ ወረርሽታ ሓይልታት ዘይተናገፈ ህዝብና ሓራ ንምውፃእ ድማ ኣድላይ ዘበለ ምድላዎት ክግበር ኣለዎ። ስለዚ መፃኢ ወፍርታትና ንምዕዋት ህዝብና ትጉብር ዘለኻ ገንዘባውን ማተሪያላውን ሓገዝን ርብርብን ፀላእትና ዳጊሞም ስግኣት ህዝቢ ትግራይ ከምዘይኾኑ ክሳብ እነረጋግፅ ወፊያኻ ኣኣይልካ ከም እትቐፅለሉ ሰራዊትን መንግስትን ትግራይ ኣይጠራጠርን።

ብሓፂሩ ኣብ ውሽጥን ደገን ዘሎ ህዝቢ ትግራይ መትከላት፣ ልምዳታውን ዴሞክራሲያውን ዝኾነ ህዝባዊ ውግንና ፣ ልዕልና ህዝቢ፣ ኣብ ምትእምማን ዝተመስረተ ስጡም ጥርናፊን ልዕልና ሕግን ክብርታት ዓርሰ እምነት ፣ ዓርሰ ምርኮሳ ፣ ፅንዓት ፣ ጅግንነት፣ ዘይምንብርካኽ ፣ ቅንዕና፣ ሓልዮት፣ ብግይነት ተሓጋጊዝካ ፀልማት ምስጋር ዝመሳሰሉ ህዝብና ጨቢጡ ንህይወቱን ንብረቱን ክይሰሰዐ ድርርብብና ዓወታት ኣመዝገቡ እዩ። ስለዚ ንቻልሲ ወትሩ ድልው ዝኾነ መስዋእቲ ንምኽፋል ንድሕሪት ዘይብል ህዝብና ሒዝና ዘይንሰግር ፀገም ዘይንሰዕር ወራርን ፈጂሙ ከምዘይህሉ ዘጠራጥር ኣይኮነን ።

ሰራዊትና ናብ ዓፋርን ኣምሓራን እንትኣቱ ዝተገበረሉ ኣቀባብላ ሕዚ እውን ህዝቢ ንህዝቢ ሽግር ከምዘይብሉ ዘረጋግፅ እዩ። ፋሽሽታዊ ስርዓት ንምውዳቕን ንቐፃሊ ብሓባር ንምስራሕን ምሳኹም ተሓባቢርና ክንሰርሕ ምጂንና በዚ ኣጋጣሚ ክንገልፀልኩም ንፈቱ። ፋሽሽታዊ መንግስቲ ኣብዩ ወታደራዊ ዓቕሙ ተዳኺሙ ስለዘሎ ካፍትን ካፍትን ዝተፈላለዩ ኣፅዋርን ድሮንን ኣምፅኤ ተጠቐመ ፣ በዝሒ ሰራዊትን ኣሃዱታትን ኣሰሊፈ ኩነታት ክቕይር ኢሉ ይረባረብ ኣሎ። ኣፅዋር ንምዕዳግ ዝግበር ዘሎ ጉዳ እውን ዝገርም እዩ። “ከምቀደም ይመስለክን ውሕጅ ይወስደክን” ከምዝበሃል ህዝብን ሰራዊትን ትግራይ ዘለሉ ኩነታት ፋሉይን ማዕበላይን ምጂኑ ክርድኡ ዘይኽእሉ ፀላእቲ ኣብ ናይ ቀደም ሓሳብም ተሸኪሎም ዝረባረቡ ዘለው እዮም። ከም ደርጊ ሓይሊ ሰብን ኣሃዱታትን ብምውሳኽ መሰረታዊ ወታደራውን ፖለቲካውን ኩነታት ዝቕይር ዝመስሎ ፋሽሽታዊ መንግስቲ መጨረሻትኡ ውድቀቱ ምስላጥ እዩ። ስሩዕ ሰራዊቶም ኣወዲኦም ፋሉይ ሓይሊ ክልላት ምሊሻታትን ውልቀ ዕጡቓትን ኣውፊሮም ፈሺልዎም እዩ። ብኸተት መናእሰይ፣ ተረፍ መረፍ ሰራዊት ደርጊ ዝነበሩ ብምኽታት ሕዚ እውን ስቪላት የሰልፍ ኣሎ። ከምደርጊ ብድርሕራት ንዝሃድም ወተሃደር ዝቐትል ሓይሊ መዲባም ብፍላይ ተወለድቲ ኦሮሞን ደቡብን ግዳይ ይኾኑ ኣለው።

እዚ ኩሉ ዘሕፍርን ሕሱርን ሞት እዩ። ሕዚ እውን ወተሃደራት ፋሽሽቲ ኣብይ ንባዕልኹምን ንክብርኹምን ኢልኩም ኣብ ልዕሊ ፋሽሽቲ ኣብይ ተለዓሉ። ህዝብታት ኢትዮጵያ እውን ንደቅኹምን ንባዕልኹምን ኢልኩም ካብዚ ሕሱር ታሪኽ ሞት ንባዕልኹም ኣድሕኑ ። ነዚ ኹሉ ሕምስምስ ምኽንያት ዝኾነ ስርዓት ፋሽሽቲ ኣብይ ክሕተትን ክወድቅን ተለዓሉ።

ዝኸበርካ ህዝቢ ትግራይ፤

ልኡኽ ሰራዊትና ዜና እንተይኮነስ ታሪኽ ምስራሕ እንትኸውን ፀላእትና ዝደልይዎ ዘለው ንዜና ዝኸውን ንበዓል መድመቂ ዝኸውን ዓወት መሳሊ ንምርካብ እዩ። ልኡኽ ሰራዊትና ግና ሓይሊ ፀላእትና ንምድምሳስ እዩ። ነዚ ልኡኽ ንምዕዋት ድማ ዘድሊ ኩሉ ምትዕፅፅ ዝገበር ወታደራዊ ሳይንስን ጥበብን ዝምራሕ ኣወፋፍራ ዘለዎ ሰራዊትና ወፍርታቱ ብምዕራብ ይኹን ብምብራቕ ብደቡብ ይኹን ብኻሊኦ ኣንፈት ተደሚሩ ምድምሳስ ፀላኢ ዘረጋግፁ ወታደራዊ ስርሒት ክኾኑ እዩ ዝረባረብ ዘሎ። እዚ ፍሉይ ታሪኽ ዝሰርሐን ዝሰርሕ ዘሎን ተኣምረኛ ሰራዊት ብማዓልታት ካብ ደባይ ናብ መደበኛ ብሰሙናት ናብ መካናይዝድ ሓይሊ ዝዓቢ ፍሉይ ሰራዊት ወዲ ህዝቢ ትግራይ እዩ።

እዞም ፀላእቲ እንተይጠፍኡ ድቃስ ክህልወና የብሉን! ግዜን ዕድልን ምስረኽቡ እንታይ ይሓስቡልና ከምዘለው ንፈልጦ ጉዳይ እዩ። ፀኒዕና ብምቅላስ እቲ ዘይተርፍ ዓወት ነመዝግብ ። ንሕና ብተደጋጋሚ መማረፂ ኣቐሚጥና ኢና። ብዘተ ተኹሲ ጠጠው ናይ ምባልን ጉዳያት ብኣግባቡ ክፍትሑ ምፅዓር እንተዘየለ ብውግእ ፀላኢ ምድምሳስ እዩ። እዚ ፋሽሽታዊ መንግስቲ ንሰላም ክሳብ ዘይተቐበለ ብወታደራዊ ሓይሊ ክድምስስ ምግባር እዩ። ገሊኡ ህዝቢ ትግራይ ኣብ ትሕቲ ወረርሽታ ኮይኑ ኩሉ ህዝቢ ትግራይ ድማ ተኸቢቡ ኣገልግሎት ስልኪ፣ ባንክን ትራንስፖርትን ዓፅዩ ብጥሜትን ሕማምን ክንረግፍን ክንውዳእን ህዝቢ ናይ ምፅናት ፕሮጀክት ሒዙ ይቐፅል ስለዘሎ ቃልስና እውን ኣሓይልና ክንቅፅል ይግባእ።

ኣብዚ እዋን ትግራይ መሊኦ ሓራ ስለዝይወፀት ህዝቢ ትግራይ ዝተፈላለዩ ማሕበራውን ኢኮኖሚያውን ፀገማት ተቐሊስካ ሕሱም ናብራ ክትደፍእ ተገዲድካ ኣለኻ ። ስግኣት ፀላእትኻ ክይኣኸለካ ካልኣት ማሕበራዊን ኢኮኖሚያውን ፀገማት ይደራረቡኻ ኣለው። ከም መንግስቲ ኣብ ኤሌክትሪክ፣ ቴሌ፣ መሰረታዊ ሸቕጣትን ካልኣትን ዝረኣዩ ግዜያውን ቀፀልትን

መፍትሔታት ተግባራዊ ብምግባር ፀገማት ህዝብና ከነቃልል ከንረባረብ ኢና። ኣብ መወዳእታ ህዝቢ ትግራይ ተሸኪሙዎ ዘሎ ፃውራ ዓዕርዩ ከቢድን ደረጃ ብደረጃ ንምፍታሕ እውን ናይ ባዕሉ ግዜ ዝጠልብ ምዃኑ ከንፈልጥ ይግባእ። ይኹን እምበር ህዝቢ ትግራይ ተደራራብዎ ዘሎ ሽግራት ተፃዊሩ ፀላእቱ ደራዲሙ ኣብ ሓዲሽ ዓመት 2014 ዓ/ም ብተወሰነ ደረጃ ካብ ፀገሙ ከምዝላቐኞ ኣይጠራጥን።

ደጊመ ሰናይ ሓዲሽ ዓመተ 2014 ዓ/ም ክኸነልና ይምነ!

ሕድሪ ትማልን ሎምን ስውኣትና ኣይነዕብርን!

ሃለዎትናን ድሕንነትናን ብቐልፅምና!

ትግራይ ሰዲራ! መሊኦ እውን ክትሰዕር እያ!